

اورادو و وظائف

کی برکتیں

27-December-2018



ہفتہ وار سنتوں بھرے اجتماع میں ہونے والا
سنتوں بھرہ بیان

(For Islamic Brothers)

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط

اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

اَلصَّلٰوةُ وَ السَّلَامُ عَلَيْكَ يَا رَسُوْلَ اللّٰهِ وَعَلَى اٰلِكَ وَ اَصْحٰبِكَ يَا حَبِيْبَ اللّٰهِ

اَلصَّلٰوةُ وَ السَّلَامُ عَلَيْكَ يَا نَبِيَّ اللّٰهِ وَعَلَى اٰلِكَ وَ اَصْحٰبِكَ يَا نُوْرَ اللّٰهِ

نَوِيْتُ سُنَّتِ الْعِتِكَافِ (ترجمہ: میں نے سنتِ اعتکاف کی نیت کی)

میٹھے میٹھے اسلامی بھائیو! جب کبھی داخل مسجد ہوں، یاد آنے پر اعتکاف کی نیت کر لیا

کریں، کہ جب تک مسجد میں رہیں گے اعتکاف کا ثواب ملتا رہے گا۔ یاد رکھئے! مسجد میں کھانے، پینے، سونے یا سحری، افطاری کرنے، یہاں تک کہ آپ زَمَ زَمَ یا دم کیا ہو اپانی پینے کی بھی شرعاً اجازت نہیں، البتہ اگر اعتکاف کی نیت ہوگی تو یہ سب چیزیں ضمناً جائز ہو جائیں گی۔ اعتکاف کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا مقصد اللہ کریم کی رضا ہو۔ ”فتاویٰ شامی“ میں ہے: اگر کوئی مسجد میں کھانا، پینا، سونا چاہے تو اعتکاف کی نیت کر لے، کچھ دیر ذکر اللہ کرے، پھر جو چاہے کرے (یعنی اب چاہے تو کھانی یا سو سکتا ہے)

دُرُودِ پَاکِ کی فضیلت

حضرت سید محمود گردی رَحْمَةُ اللّٰهِ عَلَيْهِ ارشاد فرماتے ہیں: میری والدہ ماجدہ نے خبر دی کہ میرے والد ماجد (یعنی حضرت سید محمود گردی کے نانا جان) جن کا نام محمد تھا، انہوں نے مجھے وصیت کی تھی کہ جب میرا انتقال ہو جائے اور مجھے غسل دے لیا جائے تو چھت سے میرے کفن پر ایک سبز رنگ کا رقعہ (Paper) گرے گا جس میں لکھا ہوگا ”هٰذِهِ بَرَاءَةٌ مِّنْ مُحَمَّدٍ الْعَالِمِ بِعَلْبِهِ مِنَ النَّارِ“ یعنی محمد جو عالم ہے،

اسے علم کے سبب جہنم سے چھکارا مل گیا ہے۔ “اُس رُقعے کو میرے کفن میں رکھ دینا۔“ چنانچہ غسل کے بعد رُقعہ گرا، جب لوگوں نے رُقعہ پڑھ لیا تو میں نے اسے ان کے سینے پر رکھ دیا۔ اُس رُقعے میں ایک خاص بات یہ تھی کہ جس طرح صفحے کے اوپر سے پڑھا جاتا تھا، اسی طرح صفحے کے پیچھے سے بھی پڑھا جاتا تھا۔ میں نے اپنی والدہ ماجدہ سے پوچھا کہ نانا جان کا عمل کیا تھا؟ امی جان نے فرمایا: ”كَانَ اَكْثَرَ عَمَلِهِ دَوَامَ الدِّكْرِ مَعَ كَثْرَةِ الصَّلَاةِ عَلَى النَّبِيِّ لِيَعْنَى اَنْ كَايَهْ عَمَلٌ تَحَاكِهِ وَهٖ هَمِيْشَةً ذِكْرُ اللّٰهِ كَرْنَةً كَسَا تَحَا سَا تَحَا دُوْرُوْ دِيَاكُ كِي بِي كَثْرَتٌ كِيَا كَرْتِي تَحَا“ (سعادة الدارين، الباب الرابع، اللطيفة السادسة والتسعون، ص ۱۵۲)

میری زبان تر رہے ذکر و دُرود سے
بے جا ہنسوں کبھی نہ کروں گفتگو فضول

(وسائل بخشش مُرتم، ص ۲۳۳)

صَلُّوْا عَلَيَّ الْحَبِيْب! صَلَّيْ اللّٰهُ تَعَالٰى عَلٰى مُحَمَّد

میٹھے میٹھے اسلامی بھائیو! سنا آپ نے! درودِ پاک کتنا بہترین وظیفہ ہے کہ اس کی برکت سے لوگوں کی آنکھوں کے سامنے جہنم سے آزادی کا پروانہ آگیا، جن لوگوں نے نبی پاک، صاحبِ لولاک صَلَّيْ اللّٰهُ عَلَيْهِ وَآلِهِ وَسَلَّمَ پر درودِ پاک پڑھنے کی یہ برکت اپنی آنکھوں سے دیکھی ہوگی، تو یقیناً ان کا بھی درود و سلام پڑھنے کا ذہن بنا ہوگا۔ لہذا خصوصاً دکھیاروں، غم کے ماروں، پریشان حالوں، مصیبتوں میں گھرے لوگوں، مریضوں، حرمینِ طیبین کی حاضری کی تڑپ رکھنے والوں کو چاہیے کہ وہ اُٹھتے بیٹھتے، چلتے پھرتے ہر وقت پیارے آقا، مکی مدنی مُصْطَفٰی صَلَّيْ اللّٰهُ عَلَيْهِ وَآلِهِ وَسَلَّمَ پر زیادہ سے زیادہ درود شریف

پڑھنے کی عادت بنائیں بلکہ اسے اپنا وظیفہ بنالیں۔ اَلْحَمْدُ لِلّٰہِ دُرودِ پاک کے فضائل پر مشتمل بہت سی کُتب لکھی جا چکی ہیں، وقتاً فوقتاً علمائے کرام بھی اس کے فضائل و ثمرات اور اس کی برکات کو بیان فرماتے ہی رہتے ہیں۔ آئیے! مزید سنتے ہیں کہ درودِ پاک کی کثرت کرنے والے خوش نصیب مسلمان کو اس کی کیسی کیسی برکتیں ملتی ہیں، چنانچہ

”تفسیر صراطِ الجنان“ جلد 8 صفحہ نمبر 81 پر لکھا ہے کہ (1) جو خوش نصیب رسول اللہ صَلَّی اللہُ عَلَیْہِ وَاٰلِہٖ وَسَلَّم پر دُرود بھیجتا ہے، اس پر اللہ پاک، فرشتے اور رسول اللہ صَلَّی اللہُ عَلَیْہِ وَاٰلِہٖ وَسَلَّم خود دُرود بھیجتے ہیں۔ (2) درود شریف خطاؤں کا کفارہ بن جاتا ہے۔ (3) درود شریف سے اعمال پاکیزہ ہو جاتے ہیں۔ (4) درود شریف سے درجات بلند ہوتے ہیں۔ (5) گناہوں کی مغفرت کر دی جاتی ہے۔ (6) درود بھیجنے والے کے لئے درود خود استغفار کرتا ہے۔ (7) اس کے نامہ اعمال میں اجر (ثواب) کا ایک قیراط لکھا جاتا ہے، جو اُحد پہاڑ کی مثل ہوتا ہے۔ (8) درود پڑھنے والے کو اجر (ثواب) کا پورا پورا پیمانہ ملے گا۔ (9) درود شریف اس شخص کے لئے دنیا و آخرت کے تمام اُمور (کاموں) کیلئے کافی ہو جائے گا جو اپنے وظائف کا تمام وقت درودِ پاک پڑھنے میں بسر کرتا ہو۔ (10) مَصائب (مصیبتوں) سے نجات مل جاتی ہے۔ (11) اس کے درودِ پاک کی حضورِ اکرم، نورِ مجسم صَلَّی اللہُ عَلَیْہِ وَاٰلِہٖ وَسَلَّم کو ابی دیں گے۔ (12) اس کے لئے شفاعت واجب ہو جاتی ہے۔ (13) درود شریف سے اللہ پاک کی رضا اور اس کی رحمت حاصل ہوتی ہے۔ (14) اللہ پاک کی ناراضی سے امن ملتا ہے۔ (15) عرش کے سایہ کے نیچے جگہ ملے گی۔ (16) میزان میں نیکیوں کا پلڑا بھاری ہو گا۔ (17) حوضِ کوثر پر حاضری کا موقع

میسر آئے گا۔ (18) قیامت کی پیاس سے محفوظ ہو جائے گا۔ (19) جہنم کی آگ سے چھٹکارا پائے گا۔ (20) پُل صراط پر چلنا آسان ہو گا۔ (21) مرنے سے پہلے جنت کی منزل دیکھ لے گا۔ (22) جنت میں کثیر بیویاں ملیں گی۔ (23) درود شریف پڑھنے والے کو بیس (20) غزوات سے بھی زیادہ ثواب ملے گا۔ (24) درود شریف تنگدست کے حق میں صدقہ کے قائم مقام ہو گا۔ (25) یہ سر اپا پاکیزگی و طہارت ہے۔ (26) درود کے ورد سے مال میں برکت ہوتی ہے۔ (27) اس کی وجہ سے سو (100) بلکہ اس سے بھی زیادہ حاجات پوری ہوتی ہیں۔ (28) یہ ایک عبادت ہے۔ (29) درود شریف اللہ پاک کے نزدیک پسندیدہ اعمال میں سے ہے۔ (30) درود شریف مجالس (محافل) کی زینت ہے۔ (31) درود شریف سے غربت و فقر دُور ہوتا ہے۔ (32) زندگی کی تنگی دُور ہو جاتی ہے۔ (33) اس کے ذریعے خیر کے مقام تلاش کئے جاتے ہیں۔ (34) درود پاک پڑھنے والا قیامت کے دن تمام لوگوں سے زیادہ حضورِ انور، شافعِ محشر صَلَّی اللہُ عَلَیْہِ وَاٰلِہٖ وَسَلَّم کے قریب ہو گا۔ (35) درود شریف سے درود پڑھنے والا خود، اس کے بیٹے پوتے نفع (فائدہ) پائیں گے۔ (36) وہ بھی نفع (فائدہ) حاصل کرے گا جس کو درود پاک کا ثواب پہنچایا گیا۔ (37) اللہ پاک اور اس کے رسول کریم، رءوف و رحیم صَلَّی اللہُ عَلَیْہِ وَاٰلِہٖ وَسَلَّم کا قُرب نصیب ہو گا۔ (38) یہ درود ایک نور ہے، اس کے ذریعے دشمنوں پر فتح حاصل کی جاتی ہے۔ (39) نفاق (مُناقَفت) اور زنگ سے دل پاک ہو جاتا ہے۔ (40) درود شریف پڑھنے والے سے لوگ محبت کرتے ہیں۔ (41) خواب میں حضورِ اکرم، نبی مکرم صَلَّی اللہُ عَلَیْہِ وَاٰلِہٖ وَسَلَّم کی زیارت ہوتی ہے۔ (42) درود شریف پڑھنے والا لوگوں کی غیبت سے محفوظ رہتا ہے۔ (43) درود شریف تمام اعمال سے زیادہ برکت

والا اور افضل عمل ہے۔ (44) درود شریف دین و دنیا میں زیادہ نفع بخش (یعنی فائدہ دینے والا) ہے اور اس کے علاوہ اس وظیفے میں اس سمجھدار آدمی کے لئے بہت وسیع (زیادہ) ثواب ہے۔

اللہ کریم ہمیں بکثرت درود پاک پڑھنے کی توفیق عطا فرمائے، آمین۔ (صراط الجنان، ۸۰/۸۱)

کربلا والوں کا صدقہ یابی!
 دُور ہوں رنج و اَلَمِ چشمِ کرم
 وردِ لبِ ہر دم دُرودِ پاک ہو
 یا شہِ عرب و عجم! چشمِ کرم

(وسائل بخشش، ص ۲۵۴)

صَلُّوا عَلَيَّ الْحَبِيبِ! صَلَّى اللهُ تَعَالَى عَلَيَّ مُحَمَّدٍ

میٹھے میٹھے اسلامی بھائیو! حُصُولِ ثَوَابِ كِي خَاطِرِ بَيَانِ سُنَنے سے پہلے اچھی اچھی نیتیں کر لیتے ہیں۔ فَرَمَانِ مُصْطَفَى صَلَّى اللهُ عَلَيْهِ وَآلِهِ وَسَلَّمَ "نِيَّةُ الْمُؤْمِنِ خَيْرٌ مِّنْ عَمَلِهِ" مُسْلِمَانِ كِي نِيَّتِ اُس كے عَمَلِ سے بہتر ہے۔ (1)

مَدَنی پھول: جتنی اچھی نیتیں زیادہ، اتنا ثواب بھی زیادہ۔

بیان سننے کی نیتیں

نگاہیں نیچی کئے خوب کان لگا کر بیان سنوں گا۔ ☆ ٹیک لگا کر بیٹھنے کے بجائے علم دین کی تعظیم کی

خاطر جہاں تک ہو سکا دوزانو بیٹھوں گا۔ ☆ ضرور تائمت سرک کر دوسرے کے لئے جگہ کشادہ کروں گا۔
☆ دھکا وغیرہ لگا تو صبر کروں گا، گھورنے، جھڑکنے اور الجھنے سے بچوں گا۔ ☆ صَلُّوا عَلَي الْحَبِيبِ، اذْكُرُوا
اللَّهَ، تُوْبُوْا اِلَى اللّٰهِ و غیرہ سُن کر ثواب کمانے اور صدالگانے والوں کی دل جوئی کے لئے بلند آواز سے
جواب دوں گا۔ ☆ اجتماع کے بعد خود آگے بڑھ کر سلام و مضافی اور انفرادی کوشش کروں گا۔

صَلُّوا عَلَي الْحَبِيبِ! صَلَّيْ اللّٰهُ تَعَالَى عَلَي مُحَمَّدٍ

میٹھے میٹھے اسلامی بھائیو! ان شاء اللہ! آج کے اس ہفتہ وار سنتوں بھرے اجتماع میں ہم
اوراد و وظائف کی برکتیں، آداب و شرائط، واقعات و حکایات، قرآنی آیات، احادیث اور اقوال
بزرگان دین سننے کی سعادت حاصل کریں گے۔ ان کے علاوہ بعض قرآنی سورتوں کے فضائل،
برکات و خصوصیات اور معلومات سے بھرپور مدنی پھول بھی بیان کیے جائیں گے۔ کاش! پورا بیان اچھی
اچھی نیتوں کے ساتھ مکمل توجہ کے ساتھ سُننا نصیب ہو جائے۔

اٰمِيْنَ بِجَاہِ النَّبِيِّ الْاَمِيْنَ صَلَّيْ اللّٰهُ عَلَیْہِ وَاٰلِہٖ وَسَلَّم

صَلُّوا عَلَي الْحَبِيبِ! صَلَّيْ اللّٰهُ تَعَالَى عَلَي مُحَمَّدٍ

وظیفے کی برکت سے بیڑیاں ٹوٹ گئیں

مشہور سیرت نگار حضرت سیدنا محمد بن اسحاق رَحْمَةُ اللّٰهُ عَلَیْہِ کا بیان ہے، حضرت مالک اشجعی رَضِيَ اللّٰهُ
عَنْہُ حضور نبی کریم، رءوف و رحیم صَلَّيْ اللّٰهُ عَلَیْہِ وَاٰلِہٖ وَسَلَّم کی خدمتِ اقدس میں حاضر ہوئے اور عرض
کی، میرا بیٹا عوف (دشمنوں کی) قید میں ہے، مصطفیٰ جانِ رحمت، شمعِ ہدایت صَلَّيْ اللّٰهُ عَلَیْہِ وَاٰلِہٖ وَسَلَّم نے
ان سے ارشاد فرمایا: تم اپنے بیٹے کی طرف یہ پیغام بھجوادو کہ اللہ پاک کے رسول صَلَّيْ اللّٰهُ عَلَیْہِ وَاٰلِہٖ وَسَلَّم

اُسے کثرت سے لَاحَوْلَ وَلَا قُوَّةَ إِلَّا بِاللّٰهِ پڑھنے کا حکم دیتے ہیں۔

حضرت سیدنا عوف بن مالک رَضِيَ اللهُ عَنْهُ کو دشمنوں نے بیڑیوں میں جکڑا ہوا تھا، مگر اس وظیفہ کی برکت سے ان کی بیڑیاں ٹوٹ گئیں، وہ دشمنوں کی قید سے نکل کر ان کی ایک اونٹنی پر سوار ہو کر چل پڑے۔ راستے میں ایک چراگاہ میں دشمنوں کے جانور چر رہے تھے۔ آپ نے انہیں پکارا تو وہ سب کے سب دوڑتے بھاگتے ہوئے آپ کے پیچھے پیچھے چل پڑے۔ جب آپ گھر پہنچے تو دروازے (Door) پر آکر اپنے والدین کو پکارا تو ان کے والدین خوشی سے جھوم اُٹھے اور حیرت بھی کر رہے تھے کہ عوف تو قید میں تھے پھر کیسے یہاں آگئے؟۔ بہر حال جب ان کے والدین اور ان کا خادم دروازے کی طرف گئے تو دیکھا کہ حضرت عوف رَضِيَ اللهُ عَنْهُ اونٹوں کے زبردست ریوڑ کے ساتھ موجود ہیں، آپ نے اپنے والدین سے اپنے اور اونٹوں کے معاملے سے آگاہ کیا۔ آپ کے والد محترم نے آپ سے فرمایا: ٹھہرو! میں رسول اللہ صَلَّى اللهُ عَلَيْهِ وَآلِهِ وَسَلَّمَ کی بارگاہ میں حاضر ہو کر ان اونٹوں کے بارے میں سوال کروں گا (کہ یہ اونٹ ہمارے لئے حلال ہیں یا نہیں؟) چنانچہ آپ کے والد محترم نے بارگاہ رسالت میں حاضر ہو کر عوف اور اونٹوں کے بارے میں عرض کی، سرکارِ مدینہ، راحتِ قلب و سینہ صَلَّى اللهُ عَلَيْهِ وَآلِهِ وَسَلَّمَ نے ان سے ارشاد فرمایا: ان اونٹوں کو تم جو چاہو کرو (یعنی وہ اونٹ تمہارے لئے حلال ہیں)۔ تفسیر ابن کثیر،

پ ۲۸، سورة الطلاق، تحت الآية: ۲، ۳، ۸/۷۰

شکر ایک کرم کا بھی ادا ہو نہیں سکتا

دل اُن پہ فدا جانِ حَسَن اُن پہ فدا ہو

(ذوقِ نعت، ص ۲۰۷)

سُبْحَانَ اللَّهِ! سنا آپ نے! اوراد و وظائف کی کیسی کیسی برکتیں ظاہر ہوتی ہیں کہ جب حضرت عوف بن مالک رَضِيَ اللَّهُ عَنْهُ کو دشمنوں نے قید میں ڈال دیا، آپ نے حضور سرِ اُپا نور، شاہِ غیور صَلَّى اللَّهُ عَلَيْهِ وَآلِهِ وَسَلَّمَ کے عطا کردہ وظیفے کو کثرت سے پڑھا تو قدرتِ الہی کے جلوؤں کی بہاریں آگئیں، اللہ پاک کی مدد شامل حال ہو گئی، بیڑیاں خود بخود ٹوٹ گئیں، قید سے آزادی نصیب ہو گئی، آپ کی کرامت سے اونٹوں کا ریوڑ آپ کی آواز پر آپ کے پیچھے پیچھے چل پڑا اور آپ اللہ پاک کی رحمت کا نظارہ کرنے کے بعد خوشی خوشی اپنے گھر کی جانب رواں دواں ہو گئے۔ بیان کردہ حکایت سے جہاں بہت سے خوشبودار مدنی پھول اپنی خوشبو بکھیر رہے ہیں وہیں ہمیں لاحولِ شریف کی اہمیت و فضیلت بھی معلوم ہوئی کہ یہ ایک ایسا طاقتور (Powerfull) وظیفہ ہے جو مشکلات کی دلدل سے نکالنے میں نہایت فائدے مند ہے، لہذا جب بھی کوئی مشکل یا بیماری آگھرے مثلاً دل کی گھبراہٹ ہوتی ہو، جانی یا مالی نقصان ہو جائے، مثلاً گاڑی، سامان یا رقم چوری ہو جائے، گھر، دکان یا فیٹری میں آگ لگ جائے، نا انصافی یا دھوکہ ہو جائے، دشمنوں کا خوف سکون ختم کر دے، حالات خراب ہو جائیں، ناحق کسی مقدمے (Case) میں پھنسا دیا جائے، کوئی حادثہ ہو جائے، قرض خواہ قرض لوٹانے کا تقاضا کریں، آندھی، سیلاب یا زلزلہ آجائے، گھر میں کوئی بیمار ہو جائے الغرض ہر حال میں لَاحَوْلَ وَلَا قُوَّةَ إِلَّا بِاللَّهِ کی کثرت کی جائے، اِنْ شَاءَ اللَّهُ فائدہ ہو گا اور فائدہ کیوں نہ ہو کہ خود رسولِ پاک، صاحبِ لولاک صَلَّى اللَّهُ عَلَيْهِ وَآلِهِ وَسَلَّمَ نے اپنی زبانِ حق ترجمان سے لاحولِ شریف کے فضائل اور اس کی برکات

کو بیان فرمایا ہے۔ آئیے! حصولِ برکت کے لئے 4 فرامینِ مُصْطَفٰے صَلَّى اللهُ عَلَيْهِ وَآلِهِ وَسَلَّمَ سنتے ہیں، چنانچہ

(1)... ارشاد فرمایا: لَا حَوْلَ وَلَا قُوَّةَ إِلَّا بِاللَّهِ پڑھا کرو، کیونکہ یہ جنت کے خزانوں میں سے ایک خزانہ

ہے۔ (مسلم، کتاب الذکر والدعاء، باب استحباب خفض الصوت بالذکر، حدیث: ۲۷۰۲، ص ۱۱۱۲)

(2)... ارشاد فرمایا: کیا میں تمہیں جنت کے دروازوں میں سے ایک دروازے کے بارے میں نہ بتاؤں؟

عرض کی، وہ کیا ہے؟ ارشاد فرمایا: لَا حَوْلَ وَلَا قُوَّةَ إِلَّا بِاللَّهِ۔

(مجمع الزوائد، کتاب الانکار، باب ماجاء فی ل حول ولا قوة الا باللہ، ۱۱۸/۱۰، حدیث: ۱۶۸۹۷)

(3)... ارشاد فرمایا: جس نے لَا حَوْلَ وَلَا قُوَّةَ إِلَّا بِاللَّهِ پڑھا تو یہ (اس کے لئے) ننانوے (99) بیماریوں کی دوا

ہے، ان میں سب سے ہلکی بیماری رنج و غم ہے۔

(الترغیب والترہیب، کتاب الذکر والدعاء، الترغیب فی قول ل حول ولا قوة الا باللہ، ۲۹۱/۲، رقم: ۲۳۳۸)

(4)... ارشاد فرمایا: اے علی (رضی اللہ عنہ)! میں تمہیں ایسے کلمات نہ بتا دوں، جنہیں تم مصیبت کے

وقت پڑھ لو، عرض کی ضرور ارشاد فرمائیے! آپ پر میری جان قربان! تمام اچھائیاں میں نے آپ ہی

سے سیکھی ہیں، ارشاد فرمایا: جب تم کسی مشکل میں پھنس جاؤ تو اس طرح پڑھو: "بِسْمِ اللّٰهِ الرَّحْمٰنِ

الرَّحِیْمِ وَلَا حَوْلَ وَلَا قُوَّةَ إِلَّا بِاللّٰهِ الْعَلِیِّ الْعَظِیْمِ" پس اللہ پاک اس کی برکت سے جن بلاؤں

کو چاہے گا دور فرمادے گا۔ (عَمَلُ الْیَوْمِ وَاللَّیْلَةِ، ص ۱۲۰)

اس کے علاوہ علمائے کرام نے بھی لَا حَوْلَ شریف کی برکتوں کو بیان فرمایا ہے، چنانچہ

حکیمُ الْأُمَّتِ، حضرت مفتی احمد یار خان رَحْمَةُ اللّٰهِ عَلَیْہِ لکھتے ہیں: صوفیائے کرام (رَحْمَةُ اللّٰهِ عَلَیْہِمْ

اجمعین) فرماتے ہیں: جو کوئی صبح و شام اکیس (21) بار لَاحَوْلَ شَرِيفَ (یعنی لَاحَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ) پانی پر دم کر کے پی لیا کرے تو اِنْ شَاءَ اللهُ وَسَوْسَهْ شیطانی سے اَمَن میں رہے گا۔

(مرآة المناجیح، 1/87 ملخصاً)

بلاؤں نے مجھے ہر سمت سے کچھ ایسا گھیرا ہے مَرَّے بڑھتے ہی جاتے ہیں مسائل یا رسول اللہ تمہیں دیتا ہوں مولیٰ واسطہ میں چار یاروں کا مَرَّے ہو جائیں طے مشکل مراحل یا رسول اللہ (وسائل بخشش مرم، ص 335)

صبح و شام کی تعریف:

شیخ طریقت، امیر اہلسنت، بانی دعوت اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہِ شجرہ، قادریہ، رضویہ، ضیائیہ، عطاریہ کے صفحہ نمبر 11 پر صبح اور شام کی تعریف بیان کرتے ہوئے تحریر فرماتے ہیں: آدھی رات ڈھلے سے صُورج کی پہلی کرن چمکنے تک ”صبح“ ہے۔ اس سارے وقفے میں جو کچھ پڑھا جائے اُسے صُح میں پڑھنا کہیں گے اور دوپہر ڈھلے (یعنی ابتدائے وقتِ ظہر) سے لے کر غروبِ آفتاب تک ”شام“ ہے۔ اس پورے وقفے میں جو کچھ پڑھا جائے اُسے شام میں پڑھنا کہیں گے۔ (شجرہ قادریہ رضویہ ضیائیہ عطاریہ، ص 11)

آئیے! فتاویٰ رضویہ جلد 23، صفحہ 398 سے اورادو وظائف سے متعلق کچھ معلوماتی مدنی پھول سنتے ہیں:

1. جب بھی کوئی وظیفہ پڑھا جائے تو وہ کسی جائز کام کو پورا کرنے کے لیے، اللہ پاک کی بارگاہ میں عاجزی کرنے کا ذریعہ ہو۔ نیز وظیفہ پڑھنے والا وظیفے کو اللہ پاک کی بارگاہ میں وسیلہ

بنائے اور ثواب کی نیت سے وظیفہ کرے۔

2. ان نیتوں کے ساتھ وظیفہ مسجد میں بھی کیا جاسکتا ہے۔

3. اگر وظیفہ صرف اسی نیت سے کیا جائے کہ میرا کام ہو جائے تب بھی جائز تو ہے مگر ثواب نہیں ملے گا اور ایسے وظیفے مسجد میں نہ کرنا بہتر ہیں۔

4. یہ کیسے پتہ چلے کہ وظیفہ ثواب و دعا سمجھ کر کر رہے ہیں یا اپنا مقصد پانے کے لیے؟ اس کی ایک نشانی یہ ہے کہ اگر وظیفہ کرنے کے باوجود مقصد نہ ملا تو وظیفہ ہی چھوڑ دیا تو یہ وظیفہ اپنا کام نکالنے ہی کے لیے تھا، کیونکہ اگر دعا و ثواب سمجھ کر کرتے تو جاری رکھتے۔

5. وظیفہ جائز کام کے حصول کے لیے ہو۔ اگر ناجائز کام کے لیے ہو مثلاً میاں بیوی میں لڑائی کروانے کے لیے تو ایسا وظیفہ حرام ہے۔

6. وظیفہ اگر کسی جائز کام کے لیے ہی ہو، مگر کسی ناجائز طریقے سے ہو مثلاً سفلی علم وغیرہ کے ذریعے تب بھی حرام ہے۔ (فتاویٰ رضویہ، ۲۳/۳۸۹ طہ ص)

میٹھے میٹھے اسلامی بھائیو! عموماً جب انسان بیمار ہوتا ہے تو سیدھا کسی ڈاکٹر یا حکیم کے پاس جاتا ہے، وہ ڈاکٹر یا حکیم مریض کی حالت کے مطابق اس کو چند چیزوں کا پریہیز بتاتا ہے، مثلاً سادہ غذائیں کھانے کی تاکید کرتا ہے اور کہتا ہے کہ اگر پریہیز کرو گے تو ہی دوا اثر کرے گی، پریہیز کرنے سے جلد علاج ہو گا، اگر بد پریہیزی کی تو سوائے پیسہ ضائع کرنے کے کچھ ہاتھ نہیں آئے گا۔ اب مریض اگر اپنے طبیب کی ہدایت کے مطابق دوا (Medicine) وقت پر لے اور پابندی سے پریہیز بھی جاری رکھے تو ان شاء اللہ وہ

جلد صحت یاب ہو جائے گا، لیکن اگر وہ دوا وقت پر نہ کھائے، منع کی گئیں چیزیں بھی ڈٹ کر کھاتا پیتا رہے، اس کے دل و دماغ میں اس طرح کے خیالات بھی آتے رہیں کہ پتا نہیں دوا اثر کرے گی یا نہیں، پتا نہیں مجھے شفا ملے گی یا نہیں، کہیں اس سے مجھے کوئی نقصان تو نہیں ہو جائے گا؟ تو یقیناً ایسا شخص بہت ہی بڑا نادان ہے۔ اسی طرح اوراد و وظائف کا معاملہ ہے کہ اگر کوئی شخص اوراد و وظائف کے اصول و قوانین کی پابندی نہ کرے، جن چیزوں کو کرنا چاہئے، ان سے غافل رہے اور جن سے بچنا چاہئے، ان میں مُبْتَلَا رہے، اس کے دل و دماغ میں اس کے خیالات آتے رہیں کہ پتا نہیں وظیفہ کرنے سے بیماری دُور ہوگی یا نہیں، وظیفہ کرنے سے روزگار میں برکت ہوگی یا نہیں، وظیفہ کرنے سے اللہ پاک کی رحمت نازل ہوگی یا نہیں، وظیفہ کرنے سے بچی کی شادی ہوگی یا نہیں، کہیں وظیفہ کرنے سے دماغ خراب تو نہیں جائے گا، کہیں وظیفہ کرنے سے اُلٹا مجھے کوئی نقصان تو نہیں ہوگا وغیرہ تو ایسا شخص اپنے مقصد میں کبھی بھی کامیاب نہیں ہو سکتا اور نہ ہی اس کو اوراد و وظائف کا کوئی فائدہ نصیب ہوگا۔ جبکہ اس کے مقابلے میں اوراد و وظائف کی شرائط و آداب کی رعایت کرنے والے کو اس کے بھرپور فوائد و ثمرات ملتے ہیں، چنانچہ

اوراد و وظائف کے ضروری آداب

دعوتِ اسلامی کے اشاعتی ادارے مکتبۃ المدینہ کی کتاب ”جنتی زیور“ میں ہے: یاد رکھو کہ جس طرح جڑی بوٹیوں اور تمام دواؤں کی تاثیر اسی وقت ظاہر ہوتی ہے جب کہ اسی ترکیب سے وہ دوائیں استعمال کی جائیں جو ان کے استعمال کا طریقہ ہے، اسی طرح عملیات اور تعویذات کی بھی کچھ شرائط کچھ

ترکیبیں کچھ لوازمات ہیں کہ جب تک ان سب چیزوں کی رعایت نہ کی جائے گی، عملیات کی تاثیرات ظاہر نہ ہوں گی اور فیوض و برکات حاصل نہ ہوں گے، ان شرائط میں سے سات (7) شرطیں نہایت ہی اہم اور انتہائی ضروری ہیں کہ جن کے بغیر قرآنی اعمال میں تاثیرات کی اُمید رکھنا نادانی ہے۔ وہ شرائط یہ ہیں:

اعمال اور دعاؤں کی 7 شرائط

- (1) حلال لقمہ کھانا اور حرام غذاؤں سے بچنا۔ (2) سچ بولنا اور جھوٹ سے ہمیشہ بچتے رہنا۔ (3) نیت کو درست اور پاکیزہ رکھنا کہ ہر نیکی اللہ کریم ہی کے لئے کرنا۔ (4) شریعت کے احکام کی پوری پوری پابندی کرنا۔ (5) اللہ کریم کے دین کے ستونوں مثلاً قرآن، کعبہ، نبی، نماز وغیرہ کی تعظیم اور بزرگانِ دین کا ہمیشہ ادب و احترام کرنا۔ (6) جو وظیفہ بھی پڑھیں دل کی حضوری (یعنی مکمل توجہ) کے ساتھ پڑھنا۔ (7) جو عمل اور وظیفہ پڑھیں اس کی تاثیر پر پورا پورا یقین (conviction) اور پختہ عقیدہ رکھنا۔ اگر شک و شبہ ہو تو وظیفہ یا عمل میں اثر نہ رہے گا۔

ان 7 شرائط کے علاوہ اعمال و وظائف کے کچھ ضروری آداب بھی ہیں۔ ہر عمل کرنے والے پر لازم ہے کہ وہ ان آداب کا بھی خیال و لحاظ رکھے، ورنہ دعاؤں اور وظیفوں کی تاثیرات میں کمی ہو جانا لازمی ہے۔ آئیے! چند اہم اور ضروری آداب کا تذکرہ سنتے ہیں:

وظائف کے 9 ضروری آداب

- (1) ہر عمل یا وظیفہ کرتے وقت نہایت ہی خشوع و خضوع کے ساتھ اللہ پاک کی بارگاہ میں عاجزی و نیاز مندی کا اظہار کرے۔ (2) ہر عمل اور وظیفہ شروع کرنے سے پہلے کچھ صدقہ و خیرات

کرے۔ (3) ہر عمل ہر وظیفہ کے اوّل و آخر درودِ پاک کا ورد کرے۔ (4) وظیفوں کے بعد جب اپنے مقصد کے لئے دعا مانگے تو ایک ہی مرتبہ دعا مانگ کر بس نہ کر دے بلکہ بار بار گڑگڑا کر خدا سے دعا مانگے۔ (5) جہاں تک ہو سکے ہر دعا اور وظیفہ وغیرہ عملیات کو تنہائی میں پڑھے جہاں نہ کسی کی آمد و رفت ہو نہ کسی کی کوئی آواز آئے۔ (6) کسی مسلمان کو نقصان پہنچانے کے لئے ہر گز ہر گز نہ کوئی عمل کرے نہ کوئی وظیفہ پڑھے۔ (7) جب کوئی عمل کرے یا وظیفہ پڑھے تو اس دوران بہت کم کھائے اور سادہ غذا کھائے پیٹ بھر کر نہ کھائے کیونکہ پیٹ بھرے لوگ دعاؤں کی تاثیر سے اکثر محروم رہتے ہیں۔ (8) وظائف پڑھنے کے دوران بدن اور کپڑوں کی پاکی اور صفائی ستھرائی کا خاص طور پر خیال و لحاظ رکھے بلکہ خوشبو / عطر (fragrance) بھی استعمال کرے اور ظاہری پاکی و صفائی کے ساتھ ساتھ اپنے اخلاق و کردار اور باطنی صفائی کا بھی اہتمام رکھے۔ (9) ہر عمل اچھے وقت میں کرے اور ہر وظیفہ قبلہ کی جانب رُح کر کے پڑھے۔ (جنتی زیور، ص ۵۷۵ تا ۵۷۶)

میٹھے میٹھے اسلامی بھائیو! بسا اوقات اوراد و وظائف کے فضائل و برکات سُن کر پڑھنے کا ذہن تو بنتا ہے، مگر اس پر استقامت نہیں مل پاتی، اس کی بنیادی وجوہات ہو سکتی ہیں، ایک تو یہ کہ شاید ہمیں دُرست پڑھنا نہیں آتا، جس کی وجہ سے ہم اوراد و وظائف پڑھنے سے محروم رہتے ہیں، اس کمزوری کو دُور کرنا چاہئے، ویسے بھی ہمیں نماز تو پڑھنی ہی پڑھنی ہے، تلاوت قرآن تو کرنی ہی ہے، ہم قرآنِ کریم دُرست پڑھنا سیکھ لیں، اس کی برکت سے اوراد و وظائف دُرست پڑھنا آسان ہو جائے گا۔ اَلْحَمْدُ لِلّٰہ! دعوتِ اسلامی کے مدنی ماحول میں قرآنِ کریم کو خارج کی دُرستی کے ساتھ پڑھنے کا باقاعدہ اہتمام کیا جاتا ہے، مجلسِ مدرسۃ المدینہ بالغان کے تحت ملک و بیرون ملک ہزاروں مدرسے

المَدینہ بالغان مساجد، مارکیٹوں اور دفاتر وغیرہ میں لگائے جاتے ہیں، جن میں لاکھوں عاشقانِ قرآن فی سبیل اللہ تعلیم قرآن حاصل کرنے کی سعادت حاصل کرتے ہیں۔ ان عاشقانِ رسول میں ہم بھی شامل ہو کر دُرست مَخارج کے ساتھ قرآنِ کریم سیکھنے کی سعادت حاصل کریں۔

دعوتِ اسلامی ہمیں ”مجلس مدرسۃ المدینہ آن لائن“ کے تحت انٹرنیٹ کے ذریعے آن لائن قرآنِ کریم پڑھنے کا موقع بھی مہیا کر رہی ہے۔

اوراد و وظائف میں سُستی کی دوسری وجہ یہ ہو سکتی ہے کہ شاید ہم جلد گھبرا جاتے ہیں کہ فلاں وظیفہ پر تو اتنا وقت لگتا ہے، میرے پاس تو اتنا وقت ہی نہیں ہے، اس کمزوری کو دُور کرنے کے لیے آئیے! ایک مثال کے ذریعے سمجھنے کی کوشش کرتے ہیں:

اگر کسی نے طویل (Long Root پر) سفر کرنا ہو، مثلاً مرکز الاولیاء (لاہور) سے باب المدینہ (کراچی) جانا ہو تو وہ وقفے وقفے سے سڑک پر دیے گئے کلومیٹرز کے نشانات کو دیکھتا ہے کہ اب اتنا سفر باقی ہے، اب اتنا سفر باقی ہے، ان کلومیٹرز کے نشانات کو دیکھتے رہنے سے اُسے محسوس ہوتا ہے کہ شاید اُس کا سفر آسان ہو تا جا رہا ہے، یہاں تک کہ وہ اپنی منزل پر پہنچ جاتا ہے۔

اسی طرح ثواب پر نظر رکھی جائے اور اڈا لچند وظائف کے لیے وقت کا اندازہ کر لیا جائے کہ فلاں وظیفہ پڑھنے میں کتنا وقت لگتا ہے، مثلاً سورہ ملک کی تلاوت پر تقریباً 5 منٹ لگتے ہیں، شجرہ قادریہ، رضویہ، ضیائیہ، عطاریہ میں دیے گئے اوراد و وظائف میں سے روزانہ کا ایک وظیفہ ہے جسے 70 بار پڑھنا ہوتا ہے اور وہ ہے "اَسْتَغْفِرُ اللّٰهَ الْعَظِيْمَ وَ اَتُوْبُ اِلَيْهِ"، اس پر تقریباً 4 منٹ لگتے ہیں،

166 بار یہ پڑھنا ہوتا ہے "لَا إِلَهَ إِلَّا اللَّهُ"، (آخر میں "مُحَمَّدٌ رَسُولُ اللَّهِ") اس پر تقریباً سوا 40 منٹ لگتے ہیں، 111 بار اگر یہ دُرود شریف "صَلَّى اللَّهُ عَلَيَّ مُحَمَّدٍ پڑھا جائے تو تقریباً ساڑھے 4 (4^{1/2}) منٹ لگتے ہیں۔ تینوں قُل (سُورَةُ إِخْلَاصِ، سُورَةُ فَلَقِ اور سُورَةُ نَاسِ) پڑھنے والے کے لیے ہر بلا سے حفاظت کی خوشخبری ہے، اس وظیفے پر تقریباً ڈیڑھ (1^{1/2}) منٹ لگتا ہے۔ اس طرح ہم غور کرتے جائیں، کئی وظائف اور بھی ایسے ہوں گے، جن پر بہت مختصر وقت یعنی صرف چند منٹ لگتے ہیں، اس انداز سے جائزہ لینے سے اللہ پاک کی رحمت سے اُمید ہے کہ پڑھنے میں ثابت قدمی نصیب ہوگی۔ اِنْ شَاءَ اللَّهُ پھر ہم یہ بھی غور کریں کہ روزانہ نہ جانے کتنے گھنٹے فضول گفتگو میں گزر جاتے ہوں گے، جس میں غیبت بھی ہو جاتی ہوگی، کئی مسلمانوں کی دل آزاری بھی کر دیتے ہوں گے، زبان کی بے احتیاطی کی وجہ سے جھوٹ بھی نکل جاتا ہوگا۔ اللہ پاک ہمیں زبان کا درست استعمال کرتے ہوئے کثرت کے ساتھ اپنا فوکر کرنے کی توفیق نصیب فرمائے۔

ذُكْرُ و دُرُود ہر گھڑی وِرْدِ زبَان رہے میری فضول گوئی کی عادت نکال دو
(وسائل بخشش مرم، ص ۳۰۵)

اَلْحَمْدُ لِلّٰہ! جو خوش نصیب اوراد و وظائف کی شرائط اور آداب کو مد نظر رکھتے ہوئے کوئی وظیفہ یا ورد کرتے ہیں تو ان کے وارے ہی نیارے ہو جاتے ہیں اور وہ اپنے دامن کو گوہر مراد سے بھرنے (یعنی اپنی مراد کو پانے) میں کامیاب ہو جاتے ہیں۔ آئیے! اس ضمن میں ایک ایمان افروز حکایت سنئے، چنانچہ

”مَا شَاءَ اللَّهُ كَانَ“ کا وظیفہ کرنے پر انعام

حضرت سیدنا ابو بکر بن زبیرات رَحْمَةُ اللَّهِ عَلَيْهِ سے منقول ہے: ایک شخص حضرت سیدنا معروف کَرْنِی رَحْمَةُ اللَّهِ عَلَيْهِ کی خدمت میں حاضر ہوا اور کہا: حضور! آج صبح ہمارے ہاں بچے کی ولادت ہوئی، میں سب سے پہلے آپ رَحْمَةُ اللَّهِ عَلَيْهِ کے پاس یہ خبر لے کر آیا ہوں تاکہ آپ کی برکت سے ہمارے گھر میں بھلائی اُترے۔ حضرت سیدنا معروف کَرْنِی رَحْمَةُ اللَّهِ عَلَيْهِ نے فرمایا: اللہ پاک تمہیں اپنی حفاظت میں رکھے۔ یہاں بیٹھ جاؤ اور سو (100) مرتبہ یہ الفاظ کہو: مَا شَاءَ اللَّهُ كَانَ یعنی اللہ پاک نے جو چاہا وہی ہو۔ اس نے سو (100) مرتبہ یہ الفاظ دُہرائے۔ آپ رَحْمَةُ اللَّهِ عَلَيْهِ نے فرمایا: دوبارہ یہی الفاظ کہو۔ اس نے سو (100) مرتبہ پھر وہی الفاظ دُہرائے۔ فرمایا: پھر وہی الفاظ دُہراؤ۔ اس طرح پانچ (5) مرتبہ اس کو حکم دیا۔ چنانچہ اس نے پانچ سو (500) مرتبہ وہ الفاظ دہرائے۔ اتنے میں وزیر کی والدہ اُمِّ جَعْفَر کا خادم ایک خط اور تھیلی لے کر حاضر ہوا اور کہا: اے معروف کَرْنِی! اُمِّ جَعْفَر آپ کو سلام کہتی ہے، اس نے یہ تھیلی آپ کی خدمت میں بھجوائی ہے اور کہا ہے کہ غریبوں اور مسکینوں میں یہ رقم تقسیم فرمادیجئے۔ یہ سن کر آپ رَحْمَةُ اللَّهِ عَلَيْهِ نے پیغام لانے والے سے فرمایا: رقم کی تھیلی اس شخص کو دے دو، اس کے ہاں بچے کی ولادت ہوئی ہے۔ اس نے کہا: یہ پانچ سو (500) درہم ہیں، کیسا سب سے دے دوں؟ فرمایا: ہاں! ساری رقم اسے دے دو۔ اس نے پانچ سو (500) مرتبہ ”مَا شَاءَ اللَّهُ كَانَ“ کہا تھا۔ پھر اس شخص کی طرف متوجہ ہوئے اور فرمایا: یہ پانچ سو (500) درہم تمہیں مبارک ہوں، اگر اس سے زیادہ مرتبہ کہتے تو ہم بھی اتنی ہی مقدار مزید بڑھادیتے۔ جاؤ! یہ رقم اپنے اہل و عیال پر خرچ کرو۔ (عیون

(الحکایات، ص ۷۷)

چاہیں تو اشاروں سے اپنے کا یا ہی پلٹ دیں دنیا کی

یہ شان ہے خد متنگاروں کی سرکار کا عالم کیا ہو گا!

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

میٹھے میٹھے اسلامی بھائیو! بیان کردہ حکایت سے ہمیں 2 مدنی پھول حاصل ہوئے: (1) پہلے

کے لوگوں کو جب کوئی نعمت ملتی، پہلے کے لوگوں کو جب کسی چیز کی ضرورت ہوتی تو وہ اللہ والوں کی بارگاہ میں حاضر ہو جاتے تھے، انہیں معلوم تھا کہ اللہ والے اللہ پاک کے محبوب اور مقرب بندے ہوتے ہیں، اللہ والے اللہ پاک کی عطا سے باختیار ہوتے ہیں، اللہ والوں کے پاس اللہ پاک کی عطا سے اللہ پاک کی نعمتوں کے خزانے ہوتے ہیں، اللہ والوں کی برکتیں لینا باعثِ سعادت ہے، اللہ والے، اللہ پاک سے ملادیتے ہیں اور اللہ والوں کے در پر آنے والا کبھی خالی ہاتھ نہیں جاتا کیونکہ یہ حضرات اللہ پاک کی عطا سے اپنے عقیدت مندوں کو ان کی امیدوں سے زیادہ عطا فرمادیتے ہیں۔ (2) دوسرا مدنی پھول یہ ملا کہ اللہ والوں کے بتائے ہوئے اورادو وظائف کی بھی بہت زیادہ برکات ہیں، بعض لوگ بازاروں میں دستیاب عملیات کی کتابیں خرید لاتے ہیں، اسی طرح بعض لوگ انٹرنیٹ کے ذریعے کوئی وظیفہ تلاش کر لیتے ہیں، پھر اپنی کسی بھی مشکل و بیماری میں کسی باعمل عامل / کسی صحیح العقیدہ ولی کامل کے پاس جانے یا ان سے اجازت لینے کے بجائے خود ہی عامل بن بیٹھتے ہیں، یوں ہی بعض لوگ اپنی طرف سے وظائف ایجاد کر کے نیم حکیم خطرہ جان بن کر دوسروں کی زندگی داؤ پر لگا دیتے ہیں۔ ایسوں سے

متعلق پھر آئے دن خبریں (News) سننے کو ملتی ہیں کہ فلاں کا دماغ پلٹ گیا، فلاں پاگل ہو گیا وغیرہ۔ لہذا کتابوں، انٹرنیٹ اور اپنی ناقص عقل پر اعتماد کرنے کے بجائے ہمیشہ کسی باعمل و مُسْتَنَدِ عامل یا پیرِ کامل کے بتائے ہوئے وظائف ہی پڑھنے کی ترکیب ہونی چاہئے۔

اَلْحَمْدُ لِلّٰہ! موجودہ دور میں شیخِ طریقت، امیرِ اہلسنت حضرت علامہ مولانا ابوالبال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ کی صورت میں ایک کامل و اکمل عامل، عالم اور پیرِ کامل موجود ہیں، آپ دَامَتْ بَرَکَاتُہُمُ الْعَالِیَہ کے عطا کردہ تعویذات و وظائف انتہائی پُر تاثیر ہوتے ہیں۔

اَلْحَمْدُ لِلّٰہ! آپ نے مسلمانوں کی خیر خواہی کے عظیم جذبے کے تحت مشہور قرآنی سورتوں، دُرُودوں، روحانی و طبی علاجوں اور خوشبودار مدنی پھولوں کا دلچسپ مدنی گلدستہ ”مدنی پنج سورہ“، علاج کے گھریلو نسخوں پر مشتمل مدنی گلدستہ ”گھریلو علاج“ اور اللہ کریم کے مبارک ناموں کی برکتوں سے معمور رسالہ ”چالیس (40) روحانی علاج مع طبی علاج“ کے تحفے اُمّت کو عطا فرمائے ہیں۔ ان کے علاوہ ان رسائل ”پیارا عابد“، ”زندہ بیٹی کنویں میں پھینک دی“، ”چڑیا اور اندھا سانپ“، ”مینڈک سوار بچھو“ اور کتاب ”پردے کے بارے میں سوال جواب“ میں بھی آپ دَامَتْ بَرَکَاتُہُمُ الْعَالِیَہ نے سینکڑوں وظائف تحریر فرمائے ہیں۔

لہذا ادھر ادھر بھٹکتے پھرتے رہنے اور جعلی عاملوں کے ہتھے چڑھنے کے بجائے ان کتب و رسائل کو آج ہی مکتبۃ المدینہ کے بستے سے ہدیۃ طلب کیجئے اور دوسروں کو بھی تحفۃً پیش کیجئے۔ دعوتِ اسلامی کی ویب سائٹ www.ilyasqadri.net اور www.dawateislami.net سے ان کتب و رسائل کو

پڑھا بھی جاسکتا ہے، ڈاؤن لوڈ (Download) اور پرنٹ آؤٹ (Print Out) بھی کیا جاسکتا ہے۔

12 مدنی کاموں میں سے ایک مدنی کام ”بعدِ فجر مدنی حلقہ“

میٹھے میٹھے اسلامی بھائیو! مصیبتوں، تکلیفوں، پریشانیوں، بیماریوں اور لاعلاج سمجھے جانے والے

امراض سے نجات پانے کے لئے عاشقانِ رسول کی مدنی تحریکِ دعوتِ اسلامی سے وابستہ ہو جائیے اور ذیلی حلقے کے 12 مدنی کاموں میں سے کسی ایک مدنی کام کی ذمہ داری لے لیجئے۔

یاد رہے! ذیلی حلقے کے 12 مدنی کاموں سے روزانہ کا ایک مدنی کام ”بعدِ فجر مدنی حلقہ“ بھی

ہے۔ جس میں نمازِ فجر کی جماعت سے فراغت کے بعد روزانہ (3) آیات کی تلاوت مع ترجمہ رکنز

الایمان اور تفسیر خزائنُ العرفان، تفسیر نور العرفان یا تفسیر صراطِ الجنان، درسِ فیضانِ سنت، منظوم شجرہ

قادریہ رضویہ عطاریہ پڑھنے اور سننے کی ترکیب ہوتی ہے۔ (یاد رہے! بعدِ فجر مدنی حلقے میں صرف فیضانِ

سنت سے ہی درس کی ترکیب ہوتی ہے)

12 مدنی کاموں میں سے یومیہ اس مدنی کام ”بعدِ فجر مدنی حلقہ“ کی تفصیلی معلومات جاننے کے

لئے مکتبۃ المدینہ کے رسالے ”بعدِ فجر مدنی حلقہ“ کا مطالعہ کیجئے، تمام اسلامی بھائی اس رسالے کا لازمی

مطالعہ فرمائیں، یہ رسالہ مکتبۃ المدینہ سے دستیاب ہونے کے ساتھ ساتھ دعوتِ اسلامی کی ویب

سائٹ سے بھی پڑھا جاسکتا ہے۔ اس رسالے کی برکت سے آپ پڑھ سکیں گے۔ ☆ بعدِ فجر مدنی حلقہ

کسے کہتے ہیں؟، ☆ مدنی حلقہ لگانے کا طریقہ، ☆ اسلاف کے مدنی حلقے، ☆ مدنی حلقے کے معمولات کی

وضاحت ☆ فیضانِ سنت کے متعلق مفید باتیں، ☆ شجرہ شریف پڑھنے کی برکتیں، ☆ دعا کے فوائد

☆ اشراق و چاشت کی برکتیں، ☆ مدنی حلقہ لگانے کے فوائد اور ☆ مدنی حلقہ لگانے کی چند احتیاطیں وغیرہ

☆ الْحَمْدُ لِلَّهِ! اس مدنی حلقے کی برکت سے مسجد میں بیٹھنے کا ثواب حاصل ہوتا ہے، ☆ بعدِ فجر مدنی حلقے کی برکت سے تلاوتِ قرآن کرنے اور سننے کا شرف حاصل ہوتا ہے، ☆ بعدِ فجر مدنی حلقہ قرآن کریم کو ترجمہ و تفسیر کے ساتھ سمجھنے کا بہترین ذریعہ ہے، ☆ بعدِ فجر مدنی حلقے کی برکت سے مدنی انعامات پر عمل ہوتا ہے، ☆ بعدِ فجر مدنی حلقے کی برکت سے اشراق و چاشت کے نوافل پڑھنے کا موقع ملتا ہے، ☆ بعدِ فجر مدنی حلقے میں بزرگانِ دین رَحْمَةُ اللَّهِ عَلَيْهِمْ أَجْمَعِينَ کے ذکرِ خیر پر مُشْتَبِلِ شَجْرَہ شریف پڑھنے سننے کا شرف حاصل ہوتا ہے اور بزرگانِ دین رَحْمَةُ اللَّهِ عَلَيْهِمْ أَجْمَعِينَ کا تذکرہ کرنا باعثِ رحمت ہے چنانچہ حضرت سیدنا سفیان بن عیینہ رَحْمَةُ اللَّهِ عَلَيْهِ فرماتے ہیں: نیک لوگوں کے ذکر کے وقت رحمت نازل ہوتی ہے۔

(حلیۃ الاولیاء، ۷/۳۳۵، رقم: ۱۰۷۵۰)

☆ الْحَمْدُ لِلَّهِ! بزرگانِ دین کے ذکرِ خیر پر مُشْتَبِلِ اس مبارک شجرے کی برکت سے کئی عاشقانِ رسول کے رُکے ہوئے کام بن جاتے ہیں۔ آئیے! بطورِ ترغیب ایک مدنی بہار سنئے اور شجرہ شریف پابندی سے پڑھنے کی نیت کیجئے۔ چنانچہ

ویزے مل گئے

ایک اسلامی بھائی تقریباً 14 سال سے بیرون ملک میں مقیم اور 6 سال سے دعوتِ اسلامی کے مدنی ماحول سے وابستہ ہیں۔ جہاں اُن کا اپنا کاروبار (Business) ہے۔ انہیں ایک بار اپنے کارخانے میں کام کرنے

دالوں کی ضرورت پڑی۔ انہوں نے ویزوں کے لئے بار بار درخواستیں جمع کروائیں مگر کافی کوششوں کے باوجود ویزے نہ مل سکے۔ کئی سال یوں ہی گزر گئے، وہ بہت پریشان تھے کیونکہ ملازمین نہ ہونے کی وجہ سے انہیں نقصان اٹھانا پڑ رہا تھا۔ خیر انہوں نے ہمت کر کے ایک مرتبہ پھر درخواست جمع کروائی۔ اسی دوران ایک اسلامی بھائی نے انہیں ”شجرہ قادریہ رضویہ ضیائیہ عطاریہ“ سے شجرہ عالیہ کے دعائیہ اشعار پڑھنے کا مشورہ دیا۔ انہوں نے شجرے شریف سے دعائیہ اشعار کو بلا ناغہ پڑھنا شروع کر دیا۔

اَلْحَمْدُ لِلّٰہ! شجرہ عالیہ قادریہ رضویہ عطاریہ پڑھنے کی برکت سے اُن کا وہ کام جو کئی سالوں سے نہیں ہو پارہا تھا حیرت انگیز طور پر چند دنوں میں ہو گیا یعنی انہیں مطلوبہ تعداد میں ویزے مل گئے۔

مُشکِیْسِ عِلِّ کَرِ شَمِّہِ مُشکِلِ کُشَا کَ وَاَسْطَہِ کَرِ بَلَائِیْسِ رَدِّ شَہِیْدِ کَرِ بَلَا کَ وَاَسْطَہِ (شرح شجرہ قادریہ رضویہ ضیائیہ عطاریہ، ص ۱۷۵)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

میٹھے میٹھے اسلامی بھائیو! یاد رکھئے! جس طرح تعویذات و وظائف مصیبتوں، پریشانیوں اور بیماریوں سے نجات دلانے میں فائدے مند ہیں، اسی طرح قرآن کریم کی تلاوت کرنا بھی پریشانیوں اور بیماریوں سے چھٹکارا پانے کا ایک بہترین وظیفہ ہے، تلاوت قرآن کی برکت اور اللہ پاک کی رحمت سے ہمارے کئی مسائل حل ہو سکتے ہیں، چنانچہ

قرآن سے علاج

ایک شخص نے مکی مدنی سلطان، رحمت عالمیان صَلَّی اللہُ عَلَیْہِ وَاٰلِہٖ وَسَلَّم کی بارگاہ میں حلق (گلے) میں درد

کی شکایت کی تو آپ صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا: قرآن پڑھنا اختیار کرو۔ (شعب الایمان، ۱۹/۲، حدیث: ۲۵۸۰) اسی طرح ایک شخص نے بارگاہ رسالت میں حاضر ہو کر عرض کی: میرے سینے میں تکلیف ہے۔ ارشاد فرمایا: قرآن پڑھو، اللہ پاک فرماتا ہے: وَشِفَاءٌ لِّبَنَاتِ الصُّدُورِ (پ ۱، یونس: ۵۷) (تَرْجِمَةُ كُنز الایمان: اوردلوں کی صحت)۔ (تفسیر درمنثور، یونس، تحت الآیہ: ۵۷، ۳۶۶/۳) بلکہ قرآن کریم تو مختلف بیماریوں کی بہترین دوا بھی ہے۔ جیسا کہ

فرمانِ مُصْطَفٰی صَلَّی اللہُ عَلَیْہِ وَاٰلِہٖ وَسَلَّم ہے: خَيْرُ الدَّوَاءِ الْقُرْآنُ لِيَعْنِي بِهٖتَرِيْنَ دَوَا قُرْآنِ كَرِيْمٍ هٖ۔ (ابن

ماجہ، کتاب الطب، باب الاستشفاء بالقرآن، ۱۶/۲، حدیث: ۳۵۰۱)

حضرت علامہ عبدالرؤف مناوی رَحْمَةُ اللہِ عَلَیْہِ اِس حدیث پاک کے تحت لکھتے ہیں: یعنی بہترین تعویذ وہ ہے، جو کسی قرآنی آیت کے ذریعے سے کیا جائے، چنانچہ پارہ 15 سورہ بنی اسرائیل کی آیت نمبر 82 میں ارشادِ باری ہے:

وَنُنَزِّلُ مِنَ الْقُرْآنِ مَا هُوَ شِفَاءٌ
وَسَاخِطٌ لِّلْمُؤْمِنِيْنَ^{لَا}

وہ چیز جو ایمان والوں کے لئے شفا اور رحمت ہے۔

(پارہ ۱۵، بنی اسرائیل: ۸۲)

تو قرآن مجید دل، بدن اور رُوح سب کے لیے دوا ہے۔ جب بعض کلاموں کی بھی خاصیتیں اور فوائد ہوتے ہیں، تو پھر رب کریم کے کلام کے بارے میں آپ کا کیا خیال ہے، جس کی فضیلت دیگر کلاموں پر ایسی ہے، جیسی اللہ کریم کی اس کی مخلوق پر۔ قرآن پاک میں کچھ ایسی آیات ہیں جو خاص

امراض اور مصیبتوں کے خاتمے کے لیے ہیں، ان آیات کی پہچان خاص لوگوں کو ہوتی ہے۔ (فیض

القدید، ۳/۶۲۸)

میٹھے میٹھے اسلامی بھائیو! اَلْحَمْدُ لِلّٰہ! قرآن پاک کی ہر صورت کی اپنی ہی فضیلت، خاصیت اور شان ہے جو جان و مال کی حفاظت کرنے، رنج و غم مٹا کر دل میں خوشی داخل کرنے اور مرض سے نجات دلانے کیلئے کافی ہے۔ آئیے! ترغیب کے لئے دعوتِ اسلامی کے اشاعتی ادارے مکتبۃ المدینہ کی کتاب ”جنتی زیور“ سے قرآن پاک کی چند سورتوں کے فضائل و خصوصیات اور فوائد سنتے ہیں، چنانچہ

قرآنی سورتوں کے فضائل و خصوصیات اور فوائد

☆ **سُورَةُ الْفَاتِحَةِ** 100 مرتبہ پڑھ کر جو دعا مانگی جائے، قبول ہوتی ہے، ☆ **سُورَةُ الْبَقَرَةِ** کی تلاوت سے شیطان گھر سے بھاگ جاتا ہے، ☆ **آيَةُ الْكُرْسِيِّ** پڑھنے سے محتاجی دور ہوتی ہے، ☆ **سُورَةُ الْكَهْفِ** کو ہمیشہ پڑھنے والا دجال کے قتنوں سے محفوظ رہے گا، ☆ **والدین کی قبر پر ہر جمعہ سُورَةُ الْيَسِّ** کی تلاوت کرنے سے اس کے حروف کی تعداد کے برابر، ان (پڑھنے والے) کے گناہ بخش دیئے جاتے ہیں، ☆ **سُورَةُ الدُّخَانِ** پڑھنے سے مشکل دور ہوتی ہے، ☆ جو مرنے کے قریب ہو اس پر **سُورَةُ الْجاثِيَةِ** کا دم کرنے سے اس کا خاتمہ بالخیر ہو، ☆ **سُورَةُ الْحُجُرَاتِ** کا پڑھنا اور دم کر کے پینا گھر میں خیر و برکت کے لئے مفید ہے، ☆ **سُورَةُ قِيَامِ** پڑھنے سے باغ میں پھلوں کی کثرت ہوتی ہے، ☆ **سُورَةُ الرَّحْمٰنِ** 11 بار پڑھنے سے تمام مقاصد پورے ہوتے ہیں، ☆ **سُورَةُ الْاَوْاقِعِ** جو شخص روزانہ پڑھے گا، اس کو کبھی فاقہ نہ ہوگا، ☆ **سُورَةُ الْبَلَدِ** کو ہر رات میں پڑھنے والا عذابِ قبر سے محفوظ رہے گا، ☆ **سُورَةُ الْمُرْمَلِ** کو 11 بار

پڑھنے سے ہر مشکل آسان ہو جاتی ہے، ☆ سُوْرَةُ الْمُنَادِيْنَ کو پڑھ کر حفظِ قرآن کی دُعا مانگنے سے قرآنِ کریم کا یاد کرنا آسان ہو جائے گا، ☆ سُوْرَةُ النَّازِعَاتِ پڑھنے سے جاں کنی کی تکلیف نہیں ہوگی، ☆ سُوْرَةُ الصَّحِيْحِ پڑھنے سے بھاگا ہوا آدمی واپس آجائے گا، ☆ سُوْرَةُ الْاَنْشُوْرِ کو جس مال پر پڑھ دیا جائے، اس میں خُوب برکت ہوگی، ☆ سُوْرَةُ الْاَنْبِيَاءِ 3 مرتبہ پڑھنے سے اخلاق و کردار بہترین ہوتے ہیں، ☆ سُوْرَةُ الْعَلَقِ میں جوڑوں کے دُرد کا علاج ہے، ☆ سُوْرَةُ الْقَدْرِ جو صُحْح و شام پڑھے گا، اللہ پاک اس کی عَزَّت بڑھادے گا، ☆ سُوْرَةُ الْبَيِّنَاتِ برص اور یرقان کا علاج ہے، ☆ سُوْرَةُ الْاَنْزَالِ چوتھائی قرآن کے برابر ہے، ☆ جس آدمی یا جانور کو نظر لگی ہو، اُس پر سُوْرَةُ الْعَدِيَّتِ کا دم مفید ہے، ☆ سُوْرَةُ الْقَارِعَةِ پڑھنے سے بلاؤں سے حفاظت رہتی ہے، ☆ سُوْرَةُ الشَّكَاوَةِ کو 300 بار پڑھنے سے بہت جلد قرض ادا ہو جاتا ہے، ☆ سُوْرَةُ الْعَصْرِ پڑھنے سے غم دُور ہو جاتا ہے، ☆ سُوْرَةُ الْهُمَزَةِ اور سُوْرَةُ الْاَنْفِيْلِ دُشْمَنِ کے شَرِّ سے حفاظت اور سُوْرَةُ قُرَيْشِ جان کی حفاظت کے لئے مُجْرَب ہے، ☆ سُوْرَةُ الْبَلْعُوْنِ بڑی مشکل کے وقت پڑھنا بہت مفید ہے، ☆ سُوْرَةُ الْاَنْكُوْشَرِ کی تلاوت سے بے اولاد، صاحبِ اولاد ہو جاتا ہے، ☆ سُوْرَةُ الْاَنْكُوْشَرِ اور سُوْرَةُ الْاَنْفِيْلِ چوتھائی قرآن کے برابر ہے، ☆ سُوْرَةُ الْاِحْلَاصِ تہائی قرآن کے برابر ہے، اس کے بہت فضائل ہیں، ☆ سُوْرَةُ الْعَلَقِ اور سُوْرَةُ النَّاسِ سے جنّ و شیطاں اور حاسدوں کے شر سے حفاظت رہتی ہے۔ (جنتی زیور، ص ۵۸۸)

اے کاش! سب مسلمانوں کو تلاوتِ قرآن کرنے کا جذبہ نصیب ہو جائے۔ آئیے! امیر اہلسنت

دَامَتْ بَرَكَاتُهُمُ الْعَالِيَةِ کی دُعا میں شامل ہوں:

دے شوقِ تلاوت دے ذوقِ عبادت رہوں باؤضو میں سدا یا الہی
(وسائلِ بخشش مرمم، ص ۱۰۲)

صَلُّوا عَلَی الْحَبِیْب! صَلَّی اللهُ تَعَالَى عَلَی مُحَمَّدٍ

مجلس ہو میو پیٹھک ڈاکٹرز

سُبْحَانَ اللهِ! سنا آپ نے! قرآنی سورتوں کے کیسے کیسے فضائل و برکات ہیں، لہذا روزانہ کم از ایک پارہ یا جتنا ممکن ہو تلاوت قرآن کا معمول بنا لیجئے، اگر قرآن پڑھنا نہیں آتا تو عاشقانِ رسول کی مدنی تحریک دعوتِ اسلامی کے تحت مختلف مساجد میں لگنے والے مدرسۃ المدینہ بالغان میں پڑھئے۔ اِنْ شَاءَ اللهُ کچھ ہی عرصے میں دُرست قرآن پڑھنے کے ساتھ ساتھ بہت سے شرعی مسائل سے بھی آگاہی نصیب ہو گی۔ مدرسۃ المدینہ بالغان میں پڑھنے پر استقامت پانے کے لئے عاشقانِ رسول کی مدنی تحریک دعوتِ اسلامی کے مدنی ماحول سے وابستہ رہئے اور نیکی کی دعوت کو عام کرنے میں دعوتِ اسلامی کا ساتھ دیجئے۔ اَلْحَمْدُ لِلّٰہ! عاشقانِ رسول کی مدنی تحریک دعوتِ اسلامی کم و بیش 105 شعبہ جات میں نیکی کی دعوت عام کرنے میں مصروف ہے، جن میں سے ایک شعبہ ”مجلس ہو میو پیٹھک ڈاکٹرز“ بھی ہے۔ موجودہ دور میں علاج کے مختلف طریقے رائج ہیں، ایلو پیٹھک طریقہ علاج اور میڈیسن سے علاج کرنے والوں کو ایلو پیٹھک ڈاکٹرز، ہو میو پیٹھک طریقہ علاج و ادویات سے علاج کرنے والوں کو ”ہومیو پیٹھک ڈاکٹرز“، یونانی طریقہ طب و ادویات سے علاج کرنے والوں کو ”حکیم“ کہا جاتا ہے۔

عاشقانِ رسول کی مدنی تحریک دعوتِ اسلامی کے مدنی ماحول میں ڈاکٹرز کے ہر ہر طبقے کے لیے

الگ الگ مجالس قائم کی گئی ہیں۔ ان تمام مجالس کا بنیادی مقصد اس پیشے سے وابستہ لوگوں کے دلوں میں فرضِ علوم کی اہمیت اُجاگر کرنا، ان تک دعوتِ اسلامی کے مدنی پیغام کو پہنچانا اور انہیں دعوتِ اسلامی کے مدنی ماحول سے وابستہ کرتے ہوئے اس مدنی مقصد ”مجھے اپنی اور ساری دُنیا کے لوگوں کی اصلاح کی کوشش کرنی ہے۔ اِنْ شَاءَ اللهُ“ کے مطابق زندگی گزارنے کا مدنی ذہن دینا ہے۔

اللہ پاک دعوتِ اسلامی کی تمام مجالس و شعبہ جات کو مزید ترقیاں عطا فرمائے۔ اِمِينِ بِجَاهِ النَّبِيِّ

اَلْاَمِينِ صَلَّى اللهُ عَلَيْهِ وَآلِهِ وَسَلَّمَ

اللہ کرم ایسا کرے تجھ پہ جہاں میں

اے دعوتِ اسلامی تری دھوم مچی ہو

(وسائلِ بخششِ مرمم، ص ۳۱۵)

صَلُّوا عَلَی الْحَبِیْب! صَلَّی اللهُ تَعَالَى عَلَی مُحَمَّد

ذکر و دُرُود کے مدنی پھول

میٹھے میٹھے اسلامی بھائیو! بیان کو اختتام کی طرف لاتے ہوئے ذکر و دُرُود کے چند مدنی پھول سننے کی سعادت حاصل کرتے ہیں۔ پہلے 2 فرامینِ مُصْطَفَیَّ صَلَّى اللهُ عَلَيْهِ وَآلِهِ وَسَلَّمَ ملاحظہ کیجئے: (1) فرمایا: اپنے ربِّ کریم کا ذکر کرنے والے اور نہ کرنے والے کی مثال زندہ اور مُردہ کی طرح ہے۔ (بخاری، کتاب الدعوات، ۲/۲۰، حدیث: ۶۳۰۷) (2) فرمایا: بروزِ قیامت لوگوں میں سے میرے قریب تر وہ ہو گا جس نے دُنیا میں مجھ پر زیادہ دُرُودِ پاک پڑھے ہوں گے۔ (ترمذی، ۲/۲، حدیث: ۳۸۳) ☆ اللہ پاک کا ذکر کرنا روحانی غذا ہے۔ ☆ اللہ پاک کا کثرت سے ذکر کرو، اللہ پاک کے خاص بندے بن جاؤ گے۔ (اعرابی کے

سوالات اور عربی آقا کے جوابات، ص ۳) ☆ حضرت سیدنا سلیمان علیہ السلام نے ارشاد فرمایا: مرغ کہتا ہے: اذْکُرُوا اللّٰهَ يَا غَافِدِينَ یعنی اے غافلو! اللہ پاک کا ذکر کرو۔ (فیض القدید، ۱/۴۸۸، تحت الحدیث: ۱۹۵)

☆ دُرُودِ شَرِيفِ پڑھنا دُرُودِ اَصْلِ اپنے پُرُوْرُدِ گار کی بارگاہ سے مانگنے کی ایک بہترین ترکیب ہے۔ (گلدستہ درود و سلام، ص ۲۲ ملخصاً) ☆ دُرُودِ و سلام پڑھنا اللہ پاک اور اس کے پیارے حبیب، ہم گناہگاروں کے طیب صلی اللہ علیہ وآلہ وسلم کی رضا کا سبب ہے۔ (گلدستہ درود و سلام، ص ۱۲ ملخصاً) ☆ حُصُولِ بَرَکَاتِ اور حُضُوْرِ سِرِّ اِپَا نُوْر، شَاہِ غِیُوْرِ صَلَّى اللّٰهُ عَلَیْہِ وَاٰلِہٖ وَسَلَّمَ کی قُرْبَتِ پَانِے کیلئے کَثْرَتِ دُرُودِ و سلام سے بڑھ کر کوئی ذَرِیْعَہ نہیں ہے۔ (گلدستہ درود و سلام، ص ۷ ملخصاً) ☆ دُرُودِ پَاکِ دُعَا کی قَبُوْلِیْتِ کا سبب ہے۔ (فردوس الاخبار، باب الصاد، ۲۲/۲، حدیث: ۳۵۵۴) ☆ دُرُودِ پَاکِ تَمَامِ پَرِیْشَانِیُوں کو دُور کرنے کے لیے اور تَمَامِ حَاجَتُوں کے پُورَا ہونے کے لیے کافی ہے۔ (تفسیر درمنثور، پ ۲۲، الاحزاب، تحت الآیة ۶، ۶۵۴/۵۶، ملخصاً) ☆ دُرُودِ پَاکِ گُنَاہُوں کا کُفَّارہ ہے۔ (جلاء الافہام، ص ۲۳۴) ☆ دُرُودِ پَاکِ صَدَقَے کا قَاْتَمُ مَقَامِ بَلْکَہ صَدَقَے سے بھی اَفْضَلُ ہے۔ (جذب القلوب، ص ۲۲۹) ☆ دُرُودِ شَرِيفِ پڑھنے سے مَصِیْبَتِیْنِ ثَلٰثِیْ ہِیْنِ ہیں۔ ☆ دُرُودِ پَاکِ پڑھنے سے بیماریوں سے شفا حاصل ہوتی ہے۔ ☆ دُرُودِ پَاکِ پڑھنے سے خوف دُور ہوتا ہے۔ ☆ دُرُودِ پَاکِ پڑھنے سے ظَلْمِ سے نَجَاتِ حاصل ہوتی ہے۔ ☆ دُرُودِ پَاکِ پڑھنے سے دُشْمَنُوں پر فِتحِ حاصل ہوتی ہے۔ ☆ دُرُودِ پَاکِ پڑھنے سے قِیَامَتِ کی ہولناکیوں سے نَجَاتِ حاصل ہوتی ہے۔ ☆ دُرُودِ پَاکِ پڑھنے سے مَوْتِ کی تکلیفوں میں آسانی ہوتی ہے۔ ☆ دُرُودِ پَاکِ پڑھنے سے دُنْیَا کی تباہ کاریوں سے نَجَاتِ ملتی ہے۔ ☆ دُرُودِ پَاکِ پڑھنے سے تَنگدستی دُور ہوتی ہے اور ☆ دُرُودِ پَاکِ پڑھنے سے بھُوْلی ہوئی چیزیں یاد آجاتی ہیں۔ (جذب القلوب، ص ۲۲۹)

طرح طرح کی ہزاروں سنتیں سیکھنے کے لئے مکتبۃ المدینہ کی دو کتب، بہار شریعت حصہ

16 (312 صفحات) اور 120 صفحات کی کتاب ”سُننیں اور آداب“ اور امیر اہلسنت دَامَتْ بِرِکَاتُہُمْ اِنْعَالِیہ کے دو رسالے ”101 مدنی پھول“ اور ”163 مدنی پھول“ ہدیّۃً حاصل کیجئے اور پڑھئے۔ سُننوں کی تربیت کا ایک بہترین ذریعہ دعوتِ اسلامی کے مدنی قافلوں میں عاشقانِ رسول کے ساتھ سُننوں بھرا سفر بھی ہے۔

صَلُّوْا عَلَی الْحَبِیْبِ! صَلَّی اللّٰہُ تَعَالٰی عَلٰی مُحَمَّدٍ

اگلے ہفتہ وار اجتماع کے بیان کی جھلکیاں

میٹھے میٹھے اسلامی بھائیو! آئندہ ہفتہ وار اجتماع میں ہم اصحابِ صُفَّہ عَلَیْہِہُمُ الرِّضْوَان کی شان و عظمت اور ان کی قربانیوں کے بارے میں سنیں گے۔ ان حضرات میں سے چند مشہور صحابہ کرام عَلَیْہِہُمُ الرِّضْوَان کی مبارک زندگیوں کے چند ایمان افروز گوشوں کا بیان بھی ہو گا۔ اصحابِ صُفَّہ کی سیرت سے ہمیں کیا درس ملتا ہے، وہ کیا وجوہات تھیں جن کی بنا پر اصحابِ صُفَّہ اپنے گھر بار، اہل و عیال اور فکرِ روزگار سے بے نیاز ہو کر مسجدِ نبوی میں ہی رہتے تھے، یہ سب اگلے اجتماع کے بیان میں ہم سننے کی سعادت حاصل کریں گے۔ لہذا آئندہ جمعرات بھی اجتماع میں حاضری کی نیت کیجئے، نہ صرف خود آنے کی بلکہ انفرادی کوشش کر کے دوسروں کو بھی ساتھ لانے کی نیت کیجئے اور ہاتھ اٹھا کر زور سے کہیے: اِنْ شَاءَ اللّٰہ

دعوتِ اسلامی کے ہفتہ وار سُننوں بھرے اجتماع میں

پڑھے جانے والے (6) دُرودِ پاک اور (2) دُعائیں

(1) شبِ جمعہ کا دُرود

اَللّٰهُمَّ صَلِّ وَسَلِّمْ وَبَارِكْ عَلٰی سَيِّدِنَا مُحَمَّدٍ ۙ النَّبِيِّ الْاُمِّيِّ

الْحَبِيبِ الْعَالِي الْقَدْرِ الْعَظِيمِ الْجَبَّارِ وَعَلَىٰ إِلِهِ وَصَحْبِهِ وَسَلَّمَ

بزرگوں نے فرمایا کہ جو شخص ہر شب جمعہ (جمعہ اور جمعرات کی درمیانی رات) اس دُرد شریف کو پابندی سے کم از کم ایک مرتبہ پڑھے گا موت کے وقت سرکارِ مدینہ صَلَّی اللہُ عَلَیْہِ وَاٰلِہٖ وَسَلَّمَ کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّی اللہُ عَلَیْہِ وَاٰلِہٖ وَسَلَّمَ اُسے قبر میں اپنے رَحمت بھرے ہاتھوں سے اُتار رہے ہیں۔⁽¹⁾

(2) تمام گناہ مُعاف

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَىٰ آلِهِ وَسَلَّمَ

حضرت سَيِّدِنَا اَسْرَفِی اللہُ عَنْہُ سے روایت ہے کہ تاجدارِ مدینہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا: جو شخص یہ دُردِ پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعاف کر دیئے جائیں گے۔⁽²⁾

(3) رَحمت کے ستر دروازے

صَلِّ اللہُ عَلَیْ مُحَمَّدٍ

جو یہ دُردِ پاک پڑھتا ہے اُس پر رَحمت کے 70 دروازے کھول دیئے جاتے ہیں۔⁽³⁾

(4) چھ لاکھ دُرد شریف کا ثواب

1... افضل الصلوات علی سید السادات، الصلاة السادسة والخمسون، ص ۵۱ ملخصاً

2... افضل الصلوات علی سید السادات، الصلاة الحادية عشرة، ص ۶۵

3... القول البدیع، الباب الثانی، ص ۲۷۷

اللَّهُمَّ صَلِّ عَلَى سَيِّدِنَا مُحَمَّدٍ وَعَدِّدْ مَنَاقِبَ عِلْمِ اللَّهِ صَلَّى اللَّهُ عَلَيْهِ وَسَلَّمَ بِدَوَامِ مُلْكِ اللَّهِ
حضرت احمد صاوی رَحْمَةُ اللَّهِ عَلَيْهِ بعض بزرگوں سے نقل کرتے ہیں: اس دُرود شریف کو ایک
بار پڑھنے سے چھ لاکھ دُرود شریف پڑھنے کا ثواب حاصل ہوتا ہے۔⁽¹⁾

(5) قُرْبِ مُصْطَفَى صَلَّى اللَّهُ عَلَيْهِ وَآلِهِ وَسَلَّمَ

اللَّهُمَّ صَلِّ عَلَى مُحَمَّدٍ كَمَا تَحِبُّ وَتَرْضَى لَهُ

ایک دن ایک شخص آیا تو حضور انور صَلَّى اللَّهُ عَلَيْهِ وَآلِهِ وَسَلَّمَ نے اُسے اپنے اور صدیق اکبر رَضِيَ اللَّهُ عَنْهُ
کے درمیان بٹھالیا۔ اس سے صحابہ کرام رَضِيَ اللَّهُ عَنْهُمْ کو تعجب ہوا کہ یہ کون ذی مرتبہ ہے! جب وہ
چلا گیا تو سرکار صَلَّى اللَّهُ عَلَيْهِ وَآلِهِ وَسَلَّمَ نے فرمایا: یہ جب مجھ پر دُرودِ پاک پڑھتا ہے تو یوں پڑھتا ہے۔⁽²⁾

(6) دُرُودِ شَفَاعَتِ

اللَّهُمَّ صَلِّ عَلَى مُحَمَّدٍ وَأَنْزِلْهُ الْمَقْعَدَ الْمُتَقَرَّبَ عِنْدَكَ يَوْمَ الْقِيَامَةِ

سرکار ابدِ قرار، شفیع روزِ شمار صَلَّى اللَّهُ عَلَيْهِ وَآلِهِ وَسَلَّمَ کا فرمانِ عالیشان ہے: جو شخص یوں دُرودِ پاک
پڑھے، اُس کے لئے میری شفاعت واجب ہو جاتی ہے۔⁽³⁾

(1) ایک ہزار دن کی نیکیاں

حَزَبِي اللَّهُ عَنَّا مُحَمَّدًا مَا هُوَ أَهْلُهُ

1... افضل الصلوات على سيد السادات، الصلاة الثانية والخمسون، ص ۱۲۹

2... القول البديع، الباب الاول، ص ۱۲۵

3... الترغيب والترهيب، كتاب الذكر والدعاء، ۲/۳۲۹، حديث: ۳۰

حضرت سیدنا ابن عباس رَضِيَ اللهُ عَنْهُمَا سے روایت ہے کہ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: اس کو پڑھنے والے کے لئے ستر فرشتے ایک ہزار دن تک نیکیاں لکھتے ہیں۔⁽¹⁾

(2) گویا شبِ قدر حاصل کر لی

فرمانِ مُصَظَّفِ صَلَّى اللهُ عَلَيْهِ وَآلِهِ وَسَلَّمَ: جس نے اس دُعا کو 3 مرتبہ پڑھا تو گویا اُس نے شبِ قدر حاصل کر لی۔⁽²⁾

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ
(خُدائے حلیم و کریم کے سوا کوئی عبادت کے لائق نہیں، اللہ پاک ہے جو ساتوں آسمانوں اور عرشِ عظیم کا پروردگار ہے۔)

صَلُّوا عَلَى الْحَبِيبِ! صَلَّى اللهُ تَعَالَى عَلَى مُحَمَّدٍ

1... مجمع الزوائد، کتاب الادعية، باب في كيفية الصلاة... الخ، ۱۰/۲۵۳، حدیث: ۱۷۳۰۵

2... تاریخ ابن عساکر، ۱۵۵/۱۹، حدیث: ۴۴۱۵